

Tutu uvi ña t̄a racha'nu Xuva

Nduva'a kuii kunda'vini Xuva ma ndian ìyo kuenda Ndioo

¹Yu'u iin ra kuxini ndian ch̄inuni, t̄ai tutu i'ya kuenda yo'o iin ña'a ña k̄u iin ña k̄achin Ndioo ña k̄u iin ñivi ra, ta juuni t̄ai yi kuenda ndian k̄u se'un ndia. Ndicha kuii ña ya'a k̄u ñi nde'i ndo. Ta ȳuvi yu'uni va juuni ndisaa ndian n̄akoto ma tu'un ndaa, juuni k̄u ñi na nde'e na ndo ndia. ²Yakan va nduva'a k̄u ñi nde'i ndo cha'a' ña cha ch̄ito yo ma tu'un ndaa, ta ma tu'un ikan ti na t̄iva ni naani yo yi, vati endeeni koo yi chi'o. ³Ma Racha'nu Ndioo ra k̄u Tat̄a yo chi'in ma Racha'nu Jesucristu ra k̄u Se'e ra, na ku'va ra ma ñamani ra nuu ndo ta na kunda'vini ra ndo, ikan na koo vii ndo chi'in ta'an ndo. Ta na takan ja'a ra chi'in ndisaa yo ña n̄akoto ma tu'un ndaa, ta juuni ndisaa yo ña ya'a k̄u ñi yo nde'o ta'an yo ndia.

⁴Yakan va nduva'a kuii chisīi vati nde'i uvi uni ndian k̄u ñivi ta'an ndo ña ch̄inuni ndicha ma tu'un ndaa, ta j̄a' na takua k̄a'an ma Ndioo Tat̄a yo ña na ja'a yo. ⁵Ta vitin ndyo'o ndian ch̄inuni, ch̄ikain ñamani nuu ndo ña na ndakimani ndo ma ñivi ta'an yo ña k̄u ñi na nde'e na ta'an na ndia. Ta ma tu'un ña t̄ai kuenda ndo ma vitin, ti na ȳuvi tu'un chaa k̄u yi kuenda yo, vati ma tu'un ña cha ch̄ini yo nda ora k̄icha'a yo ch̄inuni yo k̄u yi. ⁶Yakan va j̄ana'a yo ña ya'a k̄u ñi yo nde'o ma Racha'nu Ndioo ora ch̄akuu yo kuenda jachi'o ma tu'un ña k̄a'an ra, vati cha k̄atitu'un ma Ndioo Tat̄a yo chi'in yo ña ìyo yi ña na koo yo kuenda k̄u ñi nde'o ma ndian k̄u ta'an yo, takua cha ch̄ini ndo ma ora k̄icha'a ndo ch̄inuni ndo niku.

⁷Vati nuu ma ñu'u' ñu'ñivi i'ya ch̄akunuu nduva'a kuii kua'a' ma ndian janda'viña'a ìyo vitin. Ta juuni ma ndiakan k̄u ma ndian t̄öve ku'va na kuenda ña ma Racha'nu

Jesucristu kùu ra iin ra'ii ndicha ora kàku ra ma nuu ñu'u' ñuñivi i'ya. Takan kà'an na ña kùuni na janda'viña'a na yo, vati xaani na nde'e na ma Racha'nu Jesuu. ⁸Yakan va na ja'a ndo kuenda nuu ndo chi'in ma tu'un jàna'a na, koto jānaa ndo ma ya'vi ña jākanaa ndo cha'a ma tiñu cha jà'a yo kuenda Ndioo. Vati ìyo yi ña ni'i ndo tandi'i ña va'a ña chà'a ma Racha'nu Ndioo Tatá yo nuu ndo.

⁹Ta ndian tiso tiaga siki ña jà'ani na ña kà'an na ma tu'un ña jāna'a Cristu nuu yo, kùuni yi ka'an yi ña na tüva ìyo ma Racha'nu Ndioo chi'in na tuva kua ikan jà'a na. Vati tu endee kuà'an yo iti' ra takua jàna'a ma Racha'nu Cristu, kùuni yi ka'an yi ña ìyo ma Ndioo Tatá yo chi'in yo, ta juuni ìyo ma Racha'nu Se'e ra chi'in yo ndia. ¹⁰Ta tu ìyo nda ndian chaa nuu ìyo ndo va tüvi jàna'a na tu'un ndaa takua kà'an ma tu'un jàna'a ma Racha'nu Cristu, va'aga ña na töve kàña'a ndo chi'in na, ta ni kü'va ndo ve'e ndo kundaa na ndia. ¹¹Vati tu ìyo ndaa ndyo'o ña tiñu'u ndo na, kùuni yi ka'an yi ña indukuni kùta'an ndo chi'in ma ña kini ña jà'a na ndia.

Ma tu'un nuu ndi'inia ña kà'an Xuva

¹²Ìyo kua'a' ga ma tu'un ña kùuni ka'in chi'in ndo, vati töve kùunì tai yi nuu tutu. Va'a ga ña ku'un mai ma nuu ìyo ndo, ta ikan natu'un ta'an yo yi, ikan na sii kùuni ndisaa yo.

¹³Ta vitin ma ñivi ta'an ndo ndian ìyo i'ya, ndian kāchin ma Ndioo, tàchi na iin saludu nuu ndo. Ta takan na kuu yi. Amén.